

**इन्वेस्ट यूपी ने जापान के साथ साझेदारी को सुदृढ़ किया; जापानी निवेश के लिए उत्तर प्रदेश को पसंदीदा गंतव्य के रूप में प्रस्तुत किया**

दिसंबर, 2025: अपर मुख्य कार्यपालक अधिकारी, श्री शशांक चौधरी के नेतृत्व में इन्वेस्ट यूपी के प्रतिनिधिमंडल ने जापान में अपने अंतरराष्ट्रीय संपर्कों को और मजबूत करते हुए जापान एक्सटर्नल ट्रेड ऑर्गनाइजेशन (जेट्रो) इंडिया के वरिष्ठ अधिकारियों से उच्च-स्तरीय बैठक की तथा साइटामा स्थित सेइको एडवांस की विनिर्माण इकाई का दौरा किया। इस दौरे का उद्देश्य उत्तर प्रदेश की नीतिगत स्थिरता, मजबूत इंफ्रास्ट्रक्चर तथा विनिर्माण, ग्लोबल कैपेबिलिटी सेंटर्स (जीसीसी) और प्रौद्योगिकी आधारित सेवाओं में बढ़ते अवसरों को प्रस्तुत करना तथा राज्य की दीर्घकालिक जापानी निवेशकों के प्रति प्रतिबद्धता को पुनः रेखांकित करना था।

जेट्रो के साथ बैठक में इन्वेस्ट यूपी के प्रतिनिधिमंडल ने उत्तर प्रदेश की जीसीसी नीति, आधुनिक होते इंफ्रास्ट्रक्चर, कुशल मानव संसाधन तथा लागत-प्रभावी कारोबारी वातावरण से अवगत कराया। जेट्रो के वरिष्ठ अधिकारियों ने संवाद का स्वागत किया और भारत में प्रस्तावित जीसीसी-केंद्रित कार्यक्रम के संदर्भ में आगे की चर्चाओं की इच्छा व्यक्त की। बैठक में जेट्रो इंडिया के शीर्ष अधिकारी चीफ डायरेक्टर जनरल, श्री तकाशी सुजुकी, सीनियर डायरेक्टर (ग्लोबल स्ट्रैटेजी - दक्षिण पश्चिम एशिया), श्री यूजी एंडो तथा ग्लोबल स्ट्रैटेजी टीम (दक्षिण पश्चिम एशिया) से श्री हारुनोबु हारा-उपस्थित थे।

प्रतिनिधिमंडल की चर्चाओं का प्रमुख बिंदु यमुना एक्सप्रेसवे औद्योगिक विकास प्राधिकरण (यीडा) क्षेत्र में प्रस्तावित “जापानी सिटी” रहा जो जापानी निवेशकों के लिए विशेष रूप से विकसित एकीकृत औद्योगिक एवं आवासीय परिसर है, जिसमें विश्व-स्तरीय इंफ्रास्ट्रक्चर, प्लग-एंड-प्ले सुविधाएँ और उच्च गुणवत्ता वाली शहरी सेवाएँ उपलब्ध कराने की परिकल्पना की गई है। इन्वेस्ट यूपी टीम ने इस परियोजना की संभावनाओं को रेखांकित किया, जो विनिर्माण, सेवाओं और जीसीसी संचालन में बड़े पैमाने पर जापानी निवेश को आकर्षित कर सकती है।

प्रतिनिधिमंडल ने साइटामा प्रीफेक्चर के हसुदा शहर स्थित सेइको एडवांस की विनिर्माण इकाई का भी दौरा किया और उत्पादन प्रक्रिया तथा प्रबंधन के साथ तकनीकी चर्चा की। यह संवाद विशेष रूप से कंपनी के ग्रेटर नोएडा स्थित इकाई के विस्तार, भूमि एवं इंफ्रास्ट्रक्चर आवश्यकताओं, फ्रंट-एंड भूमि सब्सिडी, एसजीएसटी रिफंड, कौशल विकास प्रोत्साहन, इलेक्ट्रिसिटी ड्यूटी में छूट सहित उत्तर प्रदेश की निवेश प्रोत्साहन संरचना से संबंधित रहा।

इन्वेस्ट यूपी ने एस्कॉर्ट्स कुबोटा जैसी जापानी संबद्ध परियोजनाओं के लिए उपलब्ध कराई जा रही सुविधा और आफ्टर-केयर समर्थन को भी रेखांकित किया। इस अवसर पर प्रतिनिधिमंडल ने सेइको एडवांस के शीर्ष नेतृत्व, डायरेक्टर एवं प्रेसिडेंट, श्री तोशियो हिरागुरी, सीनियर एक्जीक्यूटिव डायरेक्टर, श्री हाजिमे कामिकी, एक्जीक्यूटिव डायरेक्टर, श्री युकिनोरी काबे, एक्जीक्यूटिव डायरेक्टर, श्री केनिची शीना और प्रेसिडेंट (थाईलैंड), श्री चिटिपट दुल्यमाफिरोम सहित अन्य प्रबंधन सदस्यों से भी मुलाकात की।

इस पहल पर टिप्पणी करते हुए एसीईओ ने कहा कि “हम ऐसे सहयोग को बढ़ा रहे हैं जो संवाद को दीर्घकालिक निवेश में परिवर्तित करे। उत्तर प्रदेश विकास, कुशल मानव संसाधन और नीतिगत स्थिरता प्रदान करता है, और हम जापानी कंपनियों को हर स्तर पर आवश्यक समर्थन देने के लिए तैयार हैं।”

इन्वेस्ट यूपी के प्रतिनिधिमंडल ने जेट्रो और कॉर्पोरेट भागीदारों को उत्तर प्रदेश के प्राथमिक परियोजना स्थलों के दौरे के लिए आमंत्रित किया, ताकि संभावित सहयोग के अवसरों का प्रत्यक्ष मूल्यांकन किया जा सके। यह संवाद जापान-उत्तर प्रदेश आर्थिक साझेदारी को और सुदृढ़ करते हुए राज्य में दीर्घकालिक, उच्च-मूल्य निवेश आकर्षित करने की दिशा में एक महत्वपूर्ण कदम है।